

## పోడు....పోరు

'జోగిపురం' కొండ దిగుతున్నాడు బిడ్డిక మంగయ్య. కొండ జాల తోవలో పరింకంప ఒంటికి తగలకుండా, దొంకల తీగలు కాలుకి తగలకుండా జాగ్రత్తగా నడుస్తున్నాడు. కొండ తోవలోని గొడ్రంచురాళ్ళు పాదాన్ని గీరేస్తున్నా, చింతపండు బరువుతో కావడి—భుజాల్ని మంట పుట్టిస్తున్నా లెబ్బచేయకుండా, ఆ మధ్యాహ్నపు పెండలో ఒంటిపై చెమటలు ధార కడుతుంటే, కావిడితో కొండ దిగి, కొండవారన గల 'కెమి శీల' వలస తోవ తప్పించేసి—అడ్డువారిన ఊరి దోవ వట్టాడు!

మంగయ్యది తులసివలస. మంగయ్యనిచుట్టు పక్కలవలసలోల్లా దిగువపల్లపోల్లా—అంతా—'బిడ్డికోడా' అని పిలుస్తారు. బిడ్డికోడికి మొలకి చుట్టిన గోచీ తప్ప, వొంటిమీద గుడ్డ మరేం లేదు. గోచీ బిగించిన మొల తాడుకి, ఎడమపక్క గల కర్ర గొట్టంల ఆర్పిన సుట్ట ముక్క వుంది. కడుపుకి అంటుకుపోయిన పేగులున్నాయి. ఒంటిమీద... అక్కడక్కడా పోలీసుల చిత్రహింస గుర్తులున్నాయి.

ఇప్పుడు బిడ్డికోడి మనసులో ఎవ్వరికంటా బడకుండా చింతపండు కావిడి యిల్లు జేర్చాలనే ఆలోచనలున్నాయి.

తోవ దప్పించేసి, ఎలాగో ఊరిలోకి చేరాడు.

ఇంటి ముందర కావిడి దించి, ఒంగొని, గోచీముందు వేలాడే గుడ్డతోటి మొహమ్మిది చెమటనీ, భుజాలనీ, చంకల్నీ తుడుచుకున్నాడు. ఇంట్లోకి వెళ్లి, 'అటికి'లోనున్న చల్లటి గెడ్డనీరు 'డోకి' తోటి తీసి గటగటా తాగి, దోకి ఆక్కవొదిలేసాడు. బయటికొచ్చి, కావిడి కొమ్ము విప్పి చింత పండు తట్టలు రెండింటినీ గడవలోకి మోసుకొచ్చాడు.

చింతపండు కొనటానికి ఆ రోజు కొమరాడనుండి జనార్దనం మేస్తారు వస్తామన్నారు. అతనికోసం ఎదురు చూడసాగాడు.

కొంత సేపటికి మేస్తారొచ్చారు. కావిడి చింతపండు తూకం వేసారు. గుడ్డివాడి చేతిలో వజ్రాలుంటే యే మహాత్ముడో అయితే కాజెయ్యటం మానేస్తాడు. గానీ మానవుడు కాజెయ్యకుండా వుంటాడా? ఆమాయక గిరిజనులవద్దగల చింతపండుకూడా ఎత్తుకు ముత్తుం తూచుకు పోకుండా ఎవ్వరూ వుండరు. కానీ జనార్దనం మేస్తారలాంటివారు కారు. నిజాయితీగలవారు.

“ముప్పయ్యొక్క కేజీలుండిరా బిడ్డికోడా... పండు! నలభయ్యారు న్నర నీ కొస్తాది. కేజీ రూపాయిన్నర లెక్కన వేసాను. చూసుకో లెక్కలు...” అని, సిగరెట్ డొక్కుమీద ఆప్పుడేసిన అంకెలు చూపబోయారు.

“లెక్కలూ డొక్కలూ నాకేటి తెలుతాయి మేట్రుగోరో? ఎంతో త్తాదో యిచ్చేయండి.” అని చేయి చాపాడు బిడ్డికోడు.

ఇంతలో—

కోడిపెట్టని వెంటదగిలే నక్కలాగ జానలేసుకుంటూ అక్కడికి సవరాజు వచ్చాడు.

బిడ్డికోడు చింతపండుని మేస్తారు తెచ్చిన గోనెసంచిలోకి వొంపు తున్నాడు.

“ఆగురోరె, ఆగు! ఆగారే బిడ్డికి! గోనిసంచల గాపు. నక్క-  
ఎరగని బొక్కల్రా ? ఓరె, మీ కొండోలు మాయలు నానెరగనివా ?  
నీ సంగత్తెలిసే, నువ్విలాగ తెమిశీల తోవదప్పించేసి, నా బాకీకి నామా  
లెట్టేసి, యిలాగ దొంగసాటుగ సరుకమ్ముకుంతావని తెలిసే వొచ్చాన్రా.  
ఎత్తు. ఎత్తు, ఆ బస్తా తిన్నగెత్తి, తెమిశీల తోవల నా బండి వున్నది,  
బండిలయెయ్యి. ఎత్తుర బస్తా” అని గదమాయించాడు సవరాజు.

బిడ్డికోడు సవరాజుకి ఎదురు పలక లేదు. బస్తా మూతికట్టు వెదు  
కుతూ మౌనం వహించాడు.

“ఎత్త మంచే మూపెత్త వేంరా కోదునాకొడకా ? ముంగిపోతులాగ  
పల్లక అటిటూ తిరుగుతావేటి ?” అని మల్లి కేకేసాడు.

“ఈ పండు మేట్రుగోరి కిచ్చీసాను సావుకారి బావ్”

“మరి, నా బాకీకి నీ పెళ్ళాన్నిచ్చేత్తావేటిరా ?”

“ఒసేటి నున్నగ గుండయిపోతావు ? యేటా పీకమీదగూకుంతావు.  
వాట్టి సేతుల్తోపెల్లవు. యేదో వాకటి కొలిసికెలిపోతావు....యింకా బాకీ  
అంతావు.”

“యేటి ? యేపేటి ? ? బాకీ లేదంతావా అయితే ? ? ? ఓరె,  
ఓరె కొండోడా కళ్ళు పేలిపోగలవురా. తీర్చలేకపోతే. యీ యేడు గాక  
పోతే మరో యేడు అను. అంతేగానీ బాకీ లేదనకు.

జాకర దేవత సాక్షిగ, యిదిగ భూమ్మీద మొలిసిన యీ తుంగ  
దుబ్బుని పట్టుకొని, —సావుకారీ నీకు నీను బాకీలేను—అని ఒక్క  
ముక్క అనీరా ! అనీసి, తుంగదుబ్బు తెంపీరా ! సాల్న, ఎల్లిపోతాను.  
పాపం, పున్నెం ఆ దేవత సూసుకుంతాది.” అన్నాడు సావుకారి.

“ఈ మాత్రానికి పెమానకాలు యేల ? ఇత్తాన్నే. ఈ పాలి పండు  
యేరీసి, నీకిత్తాను. ఇప్పుడికి డబ్బులవుసిరమున్నాది. పిక్కురోడికి డిష్ట  
మొచ్చినపుడు దేవతకి కోడి కోకా మొక్కుకున్నాము. కోక కొనాల....”  
చెప్పాడు బిడ్డికోడు.

“తిన్నగడిగితే, మీ కోదోలు నొంగరురా ! నిన్నూ, కేంపు పోలీసులి కొప్పజెప్తే, అలే కక్కించుతారు నా బాకీ. పద, పదరా కేంపు కాడకీ.” అని బిడ్డికోడి పీకమీద చెయ్యేసి, తోసుకు వెళ్ళబోయాడు సవరాజు.

“ఈసారికి మంగన్న నొదిలేయండి సవరాజుగారూ. పాపం మొక్కుబడి అంటున్నాడు. ఇంకా చింతపండు పంట వుంది కదా. మీ కళ్ళముందున్నోడు... ఎటు పోతాడు !” అని మేస్తూరు సర్ది చెప్ప బోయారు.

“చాలాల్లే. చెప్పొచ్చావు. అత్త సొమ్ము అల్లుడు ధారోసినట్టుగ నా బాకీకి నువ్వొగమంతన్నావు. యేమి ? అంతనమ్మక మున్నోడివయితే, నువ్విప్పుడు డబ్బిచ్చేసి మరోసారి చింతపండుకి రాగూడదూ ?” అని ఎదురు పొడుపు పొడిచాడు సవరాజు.

“ నిజమే. మంగన్నమీద నమ్మకం లేక కాదు. ఎక్కడ కొమ రాడ, ఎక్కడి తులిసొలస ! మరోసారి నేను రావాలంటే, సెలవు కుదరాల. ఇంత దూరాభారం రావాల. మీరంటే, యిక్కడివల్లే, వీళ్ళ బతుకుల్లో నిత్య సంబంధమున్నవాళ్ళు. అందుకని, మీరే ఆలోచించాల.”

“ఆలోసించాను గాబట్టే యిన్నాళ్ళాగాను. యేటికేటా యేదో ఒకటి సెప్పతుంటాడు. నీనూ వుపేక్షించినన్నాళ్ళూ వుపేక్షించాను. ఇక మరి వొదల్చుగాక వొదల్చు. పదరా కోదునాకొడకా. సంతపండెత్తురా.” అని బిడ్డికోడ్ని బస్తా ఎత్త మని బలవంతం జేసాడు సవరాజు.

నోరులేని బిడ్డికోడ్ని దబాయించినందుకో, తను కొనుక్కున్న చింతపండును పట్టుకుపోజూసినందుకో....గానీ.... సవరాజు మీద మేస్తూరి క్రోధ మొచ్చింది.

“ఆగండి, సవరాజుగారాగండి. బిడ్డికోడు మీకు బాకీయో, లేక పోతే చెదిరించి మీరు ఒట్టినే పట్టుకెల్లబోతున్నారో నాకు అనవసరం.

కానీ, ఆ సరుకు నాది. నేను సొమ్మిచ్చి కొనుక్కున్నాను. నా సరుకుని వట్టుకొల్లడానికి వీలులేదు.” అన్నారు మేస్తూరుగారు.

“యేటిటి ? ఆడు బాకీ లేదా ? నేను బెదిరించి వొట్టుకు పోతన్నానా ? ఈ సరుకు నీదంతావా ? ఇదొట్టుకొల్లడంకి యిల్లేదంతావా ? యేటి నా సంగతై లిసే అంతన్నావా ?”

“మీరేం కేకలేసి మీ సంగతి చెప్పక్కర్లేదు. అది నేను కొనుక్కున్న సరుకు. మీరెవరయినా, ఎంతటివారై నా నాసరుకుని నేనొదల్చు.” అన్నారు మేస్తూరు బింకంగా.

“ఇదిగో, నీను తల్చుకుంటే నిన్ను నిలబడిన - పాటుగా జెయిల్లో తొయ్యించీగల్గు. యిలాగెల్లి, పోలీసుకేంపుల చెప్పానంటే సాల్చు. సత్తెం మేస్తు శిష్యుడువని, మల్లి యీ కొండోల్ని రెచ్చగొడతన్నావనీ చెప్పానా సాల్చు. పిట్టని గాల్చినట్టు నిన్ను కాల్చిచంపిగల్రు.” అని బెదిరించబోయాడు.

నిజంగా, సవత్రాజుకి అంతబలముంది. సవత్రాజు అసలుపేరు శ్రీరాములు. శ్రీరాములు పాతికేళ్ల వయసువరకూ, ఏజన్సికి వదిమైళ్ల దూరాన గల పల్లపు గ్రామంలో పెరిగాడు. అప్పుడు సవారగా పెరిగిన సర్వేచెట్టులా వుండేవాడు. హైస్కూల్ చదువుతో చాలించి, ఊరిలో పోరంబోకుగా తిరిగేవాడు. ఈ తిరుగుళ్లకి కళ్లేలు బిగించాలని తండ్రి శ్రీరాములుకి పెళ్లి చేసాడు. ‘గుణానుపురం’ జోగినాయుడుగారి కూతురు మెడలో తాళి కట్టించాడు. తాళి కట్టేడేగానీ, పెళ్లాం జోలికి పోలేదెప్పుడూ శ్రీరాములు ఊరిమీద అప్పుడు కోడిలాగ తిరిగేవాడు. చూసి, చూసి, పెళ్లం కొన్నాళ్లకి....మలేరియా ఇన్ఫెక్షన్ తో లేచి పోయింది అంటే! శ్రీరాములుకి దశతిరిగింది, అక్కడ్నించే తారాజువ్వలా మీదికి లేచిపోయాడంటారందరూ !

పెళ్లం మరోడితో లేచిపోయింది. తండ్రి కొద్దిరోజుల తర్వాత

చనిపోయాడు ఎక్కడో తన చిన్ననాళ్ల తల్లి చనిపోయింది. ఇంటిలో ఆడదిక్కులేదు. అక్కా చెల్లెలులేనందున అడ్డూ ఆపూ లేదు. అన్న దమ్ములేనందున పెద్దా చిన్నా తనే అయ్యాడు. తండ్రిచాటున విచ్చల విడిగా తిరిగిన శ్రీరాములు దొంగచేతికి తాళాలొచ్చిన తీరుగా బాధ్యత లెత్తుకోవల సాచ్చింది. ఆప్పుడు కోడె, కాడెద్దు కావలసొచ్చింది. ఊరిమీద తిరుగులు మానుకొని, పొలమూ, ఇల్లూ చూసుకోవలసొచ్చింది, అంచేత ఎవరిచ్చానీ, పేదీ లేకుండా, ఎవరితోనూ కూడకుండా; కష్టపడటం వ్యవసాయం చేయటం యిదే జీవనమయ్యింది కొన్నాళ్లు.

ఊరిలో పోకంబోకుగా తిరిగినపుడెప్పుడో కన్నేసి...వీలుగాక శ్రీరాములు వొదిలేసిన వాళ్లల్లో ఒకామె సావిత్రమ్మ!

ఇప్పుడామె శ్రీరాములు మీద కన్నేసింది.

శ్రీరాములుకీ సావిత్రమ్మ నచ్చింది. సావిత్రమ్మ మెడకీ చేతులకీ గల పదహారు తులాల బంగారం నచ్చింది. అన్నిటి కంటే, శ్రీరాముల్ని తనింట్లోనే చాటుగా సుఖపెట్టి; భవిష్యత్తు బ్రతుకు ప్రణాళికనంతా తయారుజేసి చెప్పిన సావిత్రమ్మ మైర్యమూ, తెలివితేటలూ మరీబాగా నచ్చాయి.

అంతే; శ్రీరాములు సావిత్రమ్మని లేపుకొచ్చాడు.

సావిత్రమ్మతో కొన్నాళ్ల - ఆమె తాలూకా కన్నవారి ఊరిలో గడిపాడు. ఆ ఊరు ఏజన్సీకి వగ్గర. అక్కడుండగా సావిత్రమ్మ ఒంటిమీది బంగారం కొన్నాళ్ల బ్యాంకులో వుండిపోయింది. అంచేత చేతికి కొంత డబ్బొచ్చింది. ఆ డబ్బుతోటి—

శ్రీరాములు చేత ఏజన్సీలోని ఆకూ, ఆలములూ, కర్రాకంపా, పుల్లూపుడకా, యిప్పపప్పులూ, వుసిరికిపప్పులూ, కందులు కావిళ్లు, చింత పండ్లు; తుమ్మబంకా, తుడుసుకొనే చీపుర్లు...ఒకటేమిటి దొరికిన ప్రతి వస్తువునీ కొనిపించింది. వాట్నీ పల్లానికీ, పట్నానికీతోలి అమ్మించింది సావిత్రమ్మ!

పల్లంలోనీ, పట్నంలోనిదొరికే పకోడీ పొట్టాలూ చుట్టల కట్టలూ పొగాకూ ... అగ్గిపెట్టెలూ, కర్రకజ్జిమూ, కంపెనీబాడీలూ... ఒకచేమిటి వింత వింత సరుకులు ఏజనీకి తెప్పించి అమ్మించింది.

అప్పు సప్పులిప్పించింది. బాకీ సాకీలూ...కాతాలూ నడిపించింది ఇలా, ఏజనీ దగ్గరగల ఆ ఊరినుండి...ఆ తర్వాత ఏజనీలోకి మకాం మార్పించింది శ్రీరాముల్ని సావిత్రమ్మ.

ఏజనీకొచ్చాక శ్రీరాములు అప్పుకింద ఆవు పడ్డలూ, వడ్డీకింద వూటమళ్లూ బాకీసాకీలకి బళ్లూబక్కలూ సంపాదించాడు. కొండల్లో కొలువుదీరాడు. పల్లపుభూములూ పోడు పంటలూ; పాలేర్లు కూలోల్లూ లెక్కలేనంతభూమీ డబ్బూ...సంపదా హోదా సంపాదించి అదిగో ఆ ఏజనీలో - ఆ సవరలకు రాజుగా శ్రీరాములు 'సవరాజు' అయ్యాడు.

ఇంతటి వాడు గూడా—

ఆ రోజుల్లో, గొడ్డలి తిరగీసిన గిరిజన పోరాట రోజుల్లో పట్నం పారిపోయి దాక్కున్నాడు. ఏజనీని మర్చిపోయాడు. భూమినీ, పుట్టనీ, ఇల్లనీ, బళ్లనీ, భాగ్యాన్నీ వదులుకున్నాడు. ఎందరెందరో తుపాకీ రక్షణ వలయాల మధ్య తుళ్లిపడి బెదిరి, నిద్ర లేచే రాత్రుల్లో గడిపాడు. ఎంత రాతి గోడల భవంతిలో వున్నా, ఎన్ని ఉక్కు శిరస్త్రాణాల తుపాకీల రక్షణలో నున్నా గుండెల్లో భయమే ! ఆస్తి పోద్దనే భయం ! ఆయువు మూడుతుందనే భయం !! గుండెల్లో అహరహం ఆందోళన !!!

తుళ్లిపడి నిద్ర లేచే రాత్రుళ్లు, నీడని చూసి హడలిపోయే ఎన్నో పగళ్లు గడిచిపోయాయి.

మళ్ళీ, యీ వేళ మామూలే. పాత చరిత్రే పునరావృతమవుతోంది. ఇవ్వేళ ఏజనీని కలిసేసుకు తిరిగేస్తున్న బస్సురోడ్లూ, తెలికమ్మూనికేషన్ ఆఫీసులూ, పోలీసు స్టేషన్లూ, కేంపులూ, కల్లోలిత ప్రాంతాలూ, కుట్ర

కేసులూ, ఎన్కౌంటర్లూ, లాకప్పులూ, లాఠీలూ, తుపాకులూ శ్రీరాముల్ని మళ్ళీ ఏజన్సీలో సవరణగానే నిలబెడుతున్నాయి. మరింత దైర్యాన్నిస్తున్నాయి.

ఆ దైర్యంతోనే మేస్తార్ని భయపెట్టబోయాడు. అయితే, మేస్తారు భయపడలేదు. బతుక్కి బడిపంతులే అయినా బంధుత్వం పెద్దలెవ్వలో వున్నవాడు. శ్రీరాములులాంటివార్ని లెక్కజేసే టైపు గూడా కాదు. అంచేతనే-

“వెళ్లవయ్యా. వెళ్లు. నువ్వు సవరణావో, సత్తెప్పవో నాకు తెలిదనుకోకు. నీ బతుకు నాకు పూరాగా తెలుసు. నా దగ్గర డాబుచెయ్యకు. కోవోడ్ని గాదు- వాడికి పోడానికి ! నేనే తల్చుకుంటే నీ వ్యాపారానికి- యీ అడివిల అగ్గి అంటించి గల్చు....జాగర్త ! కొండోళ్లకాడ ఎగిరినట్టు నా కాడ ఎగరకు. వెళ్లు. చింతపండోదిలేసి తిన్నగెళ్లు. చింతపండు మూట మీద చెయ్యేసేవంటే చిదకదంతాను.” అని రకరకాలుగా భయపెట్టి, వార్నింగు లిచ్చి అదరగొట్టేసారు సవరణాని.

సవరణకు పులి గాండ్రంపులా విన్పించాయి మేస్తారి మాటలు.

మేస్తారు - నువ్వు ఆడసత్తెప్పవేగానీ సవరణావి కావు - అన్నట్లు మాట్లాడినందుకు రోస మొచ్చింది.

వ్యాపారానికి యీ అడివిలో అగ్గెట్టించిగల్చు - అనేసరికి అంపర మెత్తింది.

చింతపండు మూట మీద చెయ్యేస్తే చిదకదంతాను - అనే సరికి దడపుట్టేసి ఒండు కొచ్చేసింది.

మరేమీ అన్నేక, తలదించుకొని, మొహం మాడ్చుకొని చేతకాని నక్కలా నడిచాడు అక్కడినుండి సవరణా !

మేస్తారి హెచ్చరికల్తో తోకముడిచిన సవరణాని చూసిన బిడ్డిక మంగయ్యకి ఆనాటి గిరిజన సంఘం గుర్తు కొచ్చింది....

అప్పట్లో, ఓసారిలాగే, ఓ సావుకారి- ఎవరింటిలోనో దూరి దోతరపుగా కందులు ఎత్తుకెళ్లబోతుంటే సంఘపోల్లు వచ్చి అటకాయించారు. ఆ సావుకార్ని తిన్నగా వలస మొగానున్న చెట్టుకాడకి లాక్కొచ్చి, ఆ చెట్టుమీదున్న ఎర్రజెండాని చూపి, -జాగ్రత్త అటు చూడు. చూసావుగా ఎర్రజెండా! యీ వలస సంగమయ్యింది. ఇక్కడ నువ్వు దోతర్ఫీ, దోపిడీ చేస్తే నీపని అయిపోయింది- అని హెచ్చరించిన సంఘటన మనసులో మెదిలింది. సావుకారి హడలెత్తి పారిపోయిన తీరు గుర్తొచ్చింది. పిడికిలి బిగుసుకుంది. చేతిలోని దబ్బలం వాంగిపోతుంది. అది జూసి, మేస్తారు-

“బిడ్డికోడా! యేటలాగ దబ్బలం వాంచేస్తున్నావు? బస్తా కుట్టిడ మయిపోయిందిగా. యేవిటాలో చిస్తాన్నావు?” అని పిలిచాడు.

మంగయ్య అప్పుడు మామూలుగా అయ్యాడు. ఆలోచనలాపాడు.

“లెగు, లెగు. మాట కొమరాడ వాళ్ల బండిమీద వేద్దువు పద. ఇదుగో నీకు రావాల్సిన డబ్బు.” అని మేస్తారు డబ్బిచ్చాడు.

డబ్బుండుకొని మొలగోచీలో దోపుకొని దాచి, చింతపండు మాటని కొమరాడ వాళ్ల బండిమీద వేసాడు బిడ్డిక మంగయ్య.

\*

\*

\*

పొద్దు పోయింది. తులిసొలస నిండా చీకటి అలుముకుంది. పోడుల మీద అక్కడక్కడా డబ్బాలు మోగుతున్నాయి. చింతగీర్లు గీ పెడుతున్నాయి. నక్కలు ఊళలేస్తున్నాయి. తులిసొలస నిద్రలోకి జారుతోన్న వేళ!

గంటిజావలో పులుసు కలుపుకొని పిండి వొడియం ముక్క నంచు కొని తినేసి, లేచి గడపలో నులకమంచం వాల్చి జారబడ్డాడు నిద్రకి.... బిడ్డికోడు. పెళ్లం 'సుక్కీ' గిన్నెలూ, దాకలూ కడుక్కుంటోంది పెరట్లో.

పక్కంటిలో 'పేసినీ' గాడు "అంబా తకాడే.... ఆజామనాడే" కూనిరాగం తీస్తున్నాడు. వీధి మొగాన కుక్క ఎందుకో అరుచుకుంటూ పారిపోతోంది.

వీధిలో టార్పిలైట్ల వెలుగు వదుతోంది. బిడ్డి కోడి మంచంపైన బడింది. బిడ్డికోడి మొహమ్మీద పడింది. కళ్లు తెరిచాడు....బిడ్డికోడు.

వెలుగు ఆరిపోయింది. ఎదురుగా లాతీలెత్తి నిలబడిన పోలీసులు.. మేక పేక మీదకి కత్తి ఎత్తి నిలబడ్డ కసాయోల్లాగున్నారు.

గబల్నా మంచం దిగాడు బిడ్డికోడు.

"యేట్రా బిడ్డికోడా? కొవ్వ బలిసిందేట్రా? సవత్రాజు నెదిరిత్రా వటరా? సంగపోలిని పిలుత్రావటరా? మీటింగు లెడతన్నావాట? యెవుత్రా....ఆ మేష్టు? యేడిరా?" అన్నాడు ఓ పోలీసు మాటల్లో కావలసినంత ఖాకీ ఖాషను ఉపయోగిస్తూ!

బిడ్డికోడు హడలిపోయాడు. హమ్మ! సావుకోరో!!—అనుకున్నాడు.

"ఓరె! మీకింకా బుద్ధి రాలేదురా. పెద్దోలితోటి తగువులొద్దత్రా అంచే యిన్సుకదా! పెద్దోలితోటి తగువంచే- ఆల తరుపు ప్రభుత్వం దిగుతాది. ప్రభుత్వం తోటి యుద్ధం చెయ్యడానికి నీ పార్టీ వాలికాడ, నీ కాడ యేటున్నాయి? ఏటంబాంబులున్నాయా? మిషన్ గన్నులున్నాయా? మిలట్రీ వున్నాదా? యేటున్నాది? యేటి లేదు.

మీ వాలెవులికి శేరు సితకల్లేవు. చేతి కర్రలు తప్పా మరేట్లేవు. మరి, మీలాటోళ్లు గవర్నమెంటుతోటి ఎన్ని జన్మలెత్తి దెబ్బలాడినా మీకు నావుతప్పదత్రా! సావుతప్పదు.

సావరా, నా కొడకా. నిన్నిపుడు సావగొడితే యీ వాలసోల్లకి బుద్ధిస్తాది." అని లాతీలతో బిడ్డికోడిని చావబాదుతూ, పోలీసుకేంపుకి లాక్కెల్లా-

“జాగర్తారె ! జాగర్త. యికెప్పుడూ యీ వాలసల మాకుగానీ, సవత్రాజుకిగానీ, గవర్నమెంటుగానీ ఎదురుపలక గూడదు. ఎవ్వడూ సంగం కవుర్లాడగూడదు. కుక్కిన పేనుల్లాగ నోరూసుకుండాం ! లేపోతే, మీ తల్లొని జేజెమ్మలుగూడా హడలెత్తి ఛస్తారు. జేగర్త!” అని, యేడుస్తొన్న సుక్కినీ, జాలిగా బిడ్డికోడ్డిచూసే వలసొల్లనూ హెచ్చరించి.. బిడ్డికోడిని పట్టుకుపోయారు పోలీసులు.

రాత్రి చాలా పొద్దుదాకా బిడ్డికోడు పోలీసుల పైశాచికత్వాన్ని అనుభవించాడు. గతం ఒడిలోనూ, వర్తమానం భయంలోనూ.... కన్పించని భవిష్యత్తులోనూ- ఒళ్లు పచ్చిపుండుకాగా సొమ్మసిల్లిపోయాడు!.. బిడ్డిక మంగయ్య.

తెల్లగా తెల్లవారింది.

పోలీసువారి కొక కోడి అంచం యిచ్చుకునే షరతుపైనా, శ్రీరాములు సావుకారి బాకీ వారంరోజుల్లో తీర్చేసే పూచీపైనా.... మంగయ్యను పోలీసులు విడిచి పెట్టారు.

పచ్చిపుండయిన ఒళ్లుతోటి ఇల్లు జేరిన బిడ్డికోడ్డి చూసి వలసంతా మూగగా రోదించింది. సుక్కి చేతి మెటికలు విరిచి పోలీసుల్ని తిట్టింది.

బిడ్డికోడు మల్లీ మామూలు మనిషి కావడానికి వారం రోజులు వట్టింది.

మామూలు మనిషయ్యాక బిడ్డిక మంగయ్యకు- పోలీసుల కివ్వాలైన కోడీ, సవత్రాజుకి తీర్చాలైన బాకీ గుర్తుకొచ్చాయి.

—కోడి పుంజున్నాది. గానది, జాకర్దేవతకి మొక్కుకున్నది. మొక్కు తీరసప్పోతే దేవతకి ద్రోహం. కోడివ్వకపోతే పోలీసొలి కోప్పం. యేటిసెయ్యడం ?— అని ఆలోచించుకుంటూ, అంతకుముందు నీరగా మిగిలిన చెట్లకున్న చింతపండు యేరుకు వచ్చేందుకు బయల్దేరాడు మంగయ్య.

చెట్లు అన్నీ యేరితే బరువుగా ఒక కావిడి పండు దొరికింది.—

బతికుంటే బలుసాకుతిని బతకొచ్చుగానీ, సవరాజు బాకీ మరి వుంచ గూడదు. తీర్చీయాల— అని అనుకుంటూ, చింతపండు కావిడ్ని సవరాజు కిచ్చేందుకు బయల్దేరాడు.

కోలగూడు వదిలేసి తిరిగే కోడి పిల్లల్ని తన్ను తెలిపోయే గెద్దలాగా మంగయ్యమీద పడ్డారు గిరిజన కార్పొరేషన్ వారు.

వీజన్సీలోగల పంటలు వ్యాపారులు దోచుకుంటున్నారని, పట్నంలో ఆ సరుకుల్ని ఆధిక ధరలకు అమ్మి వారు గడించుకుంటున్నారనీ; దానివల్ల గిరిజనులు నష్టపోతున్నారనీ... ప్రభుత్వం వారు గిరిజన్లను ఉద్ధరించేందుకు తులసాలసకు దగ్గరగల కెమికీలలో కార్పొరేషన్ గోడౌన్ పెట్టారు.

“ఎవ్రోరె, కొండ నా కొడకా? చింతపండుటెటెరా ఒట్టుకెల్లన్నావు? మీరిలాగ సాటుమాటుగ సరుకంతా అమ్మియండి. గోడౌన్ కట్టించి, కూచున్న మా కార్పొరేషనోలిమి యీగలు దోలుతాం. ఎత్తుకుముత్తుం తూసినా ఆ సావుకార్లనే నమ్ముతారా మీరు. చాటుమాటుగ సరుకు ఆ సావుకార్లకే అప్పజెప్పిసి నష్టపోతుంటారా మీరు. అందుకే, మిమ్మల్నుద్ధరించటం ఆ గవర్నెంటుగాదుకదా, దానబ్బితరం గూడా కాదురా!” అని కూడా తేల్చేసి; బిడ్డికోడ్ని చింతపండు కావిడితో గోడౌన్ వద్దకు లాక్కుపోయారు.

చింతపండు తడిగా వుందనీ, ఎండితే తూకం దిగిపోద్దనీ చెప్పి; అంతబరువు కావిడినీ ఇరవై కేజీలకు తూచారు. కేజీ రూపాయి పది పైసల లెక్కన; ఇరవై రెండు రూపాయలు చేతిలో పెట్టి— బిడ్డికోడ్ని ఉద్ధరించారు కార్పొరేషన్ వారు!

మంగయ్యకి చుతిపోయింది.

—యేటి సెయ్యడం? సవరాజు సంపేత్తాడు గావాల? యీ డబ్బులిత్తే వాడ్డికింద గుటకలేస్సి... అసలేదిరా నా కొడకా అని ఎగిరి గెంతుతాడు. ఏటి సెయ్యడం?—

అని ఆలోచిస్తూ, దిగాలుగా ఇంటివైపు నడిచాడు మంగయ్య ! ఇల్లు కొద్ది దూరంలో వుండనగా అక్కడ నుండి కనబడుతోన్న దృశ్యం చూసి మంగయ్యకి ఇంటివైపు అడుగుపడలేదు.

—తన యింటిముందు కేంపు ఎస్పయి, జవాన్లద్దరూ నిలబట్టమూ, లారీ లూపటం కన్పించింది. సుక్కి వారితో యేడుబో చెప్తోంది చేతు లూపుతూ.

ఆ దృశ్యం చూసి మంగయ్యకి కాళ్లు వడికిపోయి, గొంతు తడారి పోతోంది. ఇంటివైపు కాకుండా తోవదప్పించేసి అడవిలోకి పారిపోయాడు. ఎండ మండి పోతోంది. పిట్ట అలికిడి గూడాలేదు. పోడు మీంచివే డిగాలికి ఎండలో నీడలు పరుగెడుతున్నాయి.

ఇంటికాడ పోలీసులు సుక్కిని కోడిపుంజు యిమ్మని అడుగు తున్నారు. సుక్కి—బావో ! జాకర దేవతకి మొక్కినాము. వొల్లగాదు— అంటోంది. అయినా, ఎస్పయి పుంజు పట్టుకోమని జవానుకి ఆర్డరేసాడు.

జవాను బోపీ తీసి, చేటలాగ పట్టుకొని “ద...ద...ద...దా...” అని కోడిని చేటలోకి పిలుస్తూ ఒంగొని కోడి వైపు నడుస్తున్నాడు. దగ్గరకు వెళ్లేసరికి రెక్కలు టప, టపా కొట్టుకుంటూ కోడి ఎగిరి పోతోంది. మెల్లిగా నడుస్తున్నాడు పిలుస్తూ. మళ్ళీ అల్లంత దూరం ఎగిరి పోయింది కోడి. రెక్కలు కొట్టుకుంటూ రెండు వెంట్రుకలు రాల్చింది.

వీడ్చుకుంటూ, జవాను వెనకాల మొత్తుకుంటున్న సుక్కిని ఎస్పయి లారీతో పొడిచి తోచేస్తూ—

“గోల నెయ్యకే కోడులంజకానా. పుంజెగిరిపోతుంది. నోర్మాసుకో” అని కేకలేస్తున్నాడు.

మొత్తానికి కోడి దొరకలేదు. కోవంతో సుక్కిని లారీలో ఖాదేసి—

“సాయిశ్రతం కోళ్లు మూస్తారుగదా. అప్పుడు పట్టుకొని కేంపు కొచ్చి యిమ్మను...నీ మొగుడ్ని. లేపోతే—

నిన్నూ, నీ మొగుడీ కేంపులో మూస్సి పుల సొండుకు తినేస్తాము.” అని అరుస్తూ వెళ్లిపోయారు పోలీసువారు.

ఇదంతా యిరుగూ పొరుగూ...వలస వారంతా చూస్తున్నారు. గుండెల్లో కోపం రాజుకుంటోంది. అయినా భయం ! భయంకరంగా తనుపై జరిగిన మారణకాండ...మర్చిపోలేదేమింకా వారు.

అయినా, పోలీసులు వెళ్లిపోయాక అంతా గుమిగూడారు. తలా ఓ విధంగా వారి టాషలో గొరమెక్కున్నారు. చిన్నాభిన్నమైన వారి సంగాన్ని తలుచుకున్నారు.

పోలీసుల భయంతో అడివిలోకి పారిపోయిన మంగయ్య పొద్దు పోతున్న వేళ తిరిగొస్తున్నాడు వలసదారిపట్టి.

తోవలో ఒకచోట ‘ఈళ’ సన్నగా విన్పించింది. మంగయ్య అగి పోయాడు. చూస్తే, పక్కగా పొదల్లోంచి ఒక మనిషి....భుజాన సంచితో ! నవ్వుతూ ఎదురుగా వస్తున్నాడు. దగ్గరయ్యాక మంగయ్య పోల్చు కున్నాడు ఆ వ్యక్తిని ! పోల్చాక, అనందంగా ఆ వ్యక్తి దగ్గరకు పరిగెత్తి చేరుకొని—

“కామ్రే...! నువ్వా కామ్రే. అబ్బా...ఎన్నాళ్లకి కామ్రే. ఎన్ని పంటలక్కనిపించావు ! నువ్వేటయిపోనావో తెల్లు. ఎక్కడన్నావో తెల్లు. సూడు కామ్రే....సూడు...మా బతుకులు. ఇంతమంది, యిన్ని బాదలను బగించినాక మళ్లీ మా బతుకులు మొదటికొచ్చినాయి. మళ్లీ సావుకార్లు పులుల్నాగ పడిపోతన్నారు. పోలీసోలూ, కార్పొరేషనోలూ ఎర్ర జిందవల్నాగ సీరుకు తింతన్నారు. తల్లిలేని పిల్లల మయిపోయినాం కామ్రే...మల్లా మీము.

యేటి కామ్రే ? యిన్నా లెక్కడున్నావు ? యేటయినావు ? సంగతులన్నీ నెప్పవా ?” అని, ఉక్కిరి బిక్కిరిగా, అన్నీ ఒక్కసారిగా అడిగేసాడు మంగయ్య.

మంగయ్య బాధనీ, సంతోషాన్నీ అర్థం చేసుకున్నాడు ఆ వ్యక్తి, మంగయ్య చేతిని, తన చేతిలోకి తీసుకొని గట్టిగా నిమురుతూ—

“చెప్తాను కామ్రే.... చెప్తాను. ఇన్నాళ్లు నేను జెయిలులో వున్నాను. మూడు రోజుల కిందట వాయిదాకి కోర్టుకి తెస్తుంటే చిన్న అవకాశం దొరికి.... తప్పించుకొచ్చాను.

మన కామ్రేడ్లొకా యెంతోమంది జైళ్లలో వున్నారు. మొత్తం యీ ఏజన్సీని తుపాకుల్తోటి, పోలీసుల్తోటి నింపింది గదా ప్రభుత్వం. దొరికినోడ్ని దొరికినట్టుగా కాల్చిచంపించింది. పార్టీలో అనేకులు కాల్పులకో, జైలు శిక్షలకో గురయ్యారు. నాయకులెంత మందో అమరులయ్యారు. గూడ, గూడలు గిరిజన గ్రామాలన్నీ భస్మీపటలం అయ్యాయి. మనోళ్లు అంతా పోడుకీ, అడివికీ, గూడెనికీ దూరమయ్యారు. యీ పరిస్థితుల్లో యిక్కడ మన పోరాటం కొనసాగింపు దెబ్బతింది.

గానీ, నేడు మళ్లీ దేశంలో అనేకచోట్ల బీహార్, బెంగాల్, తమిళనాడూ.... యింకా అనేక రాష్ట్రాల్లోనా, మన రాష్ట్రంలో అనేక జిల్లాల్లోనా ప్రజలు తిరగబడుతున్నారు. పోరాటం వడిపిస్తున్నారు. మళ్లీ మనం గూడా యిక్కడ సంగాన్ని నిలబెట్టాల. పారిపోయి తిరిగొచ్చిన సావుకార్లనీ, పోలీసుల్నీ తరిమి తరిమికొట్టాల. మల్లా ఏజన్సీల మన ఎర్రజెండా ఎగిరించాల....” యిలా తోవకడల్లా అనేక విషయాల్ని చెప్తూ, ఏజన్సీ గురించీ, తులసొలస గురించీ కనుక్కున్నాడు, తులసొలస ముందున్న గూడవద్ద ఆగిపోతూ, అక్కడి ఉయ్యికి భీముడింట్లో రాత్రికి మీటింగుపెడదామనీ, తులసొల సోల్లని.... ముఖ్యంగా అప్పటి సంఘ బాధ్యుల్ని తీసుకురమ్మనీ చెప్పి.... మంగయ్యను పంపించాడా కామ్రేడ్ !

పొద్దు పూర్తిగా వాటారిపోయింది. కోళ్లు యిళ్లు జేరాయి. పశువులు సాలలు జేరాయి. మంగయ్య ఉత్సాహంగా తులసొలస చేరాడు.

ఇంటివద్ద భార్య- యేడుస్తూ పోలీసుల వృత్తాంత మంతా చెప్పింది.

ఇరుగూ, పొరుగూ గూడా అంతా చేరారు. తమ సానుభూతిని, పోలీసులపై కోపాన్ని వెల్లడించారు. యీ దుర్మార్గాల్ని సహిస్తూ ఎలాగ బతకటం ? అని ప్రశ్నించారు.

అప్పుడు మంగయ్య వారికి కామ్రే గూర్చి చెప్పాడు. కామ్రే కలిగించిన ధైర్యంతో—

“అవును. మల్లా మనం తిరగబడాల, సంగం మల్లా నిలబడితే ఆ సవర్రాజు సావుకారి పోతాడు. యీ సొండోడు పోతాడు. పారెస్టోడు పోతాడు. పోలీస్టోడు పోతాడు. యీ దురుమారగపు రాజ్జెమంతా పోతాడి. మన వొలసలు మనవవుతాయి. మన రాజ్జెం మనకొస్తాది.” అన్నాడు.

మంగయ్య మాటలతో వలసోల్లంతా పోలీసుల గురించి మర్చి పోయారు. వారిలో అప్పటిదాకా గూడుకట్టుకున్న భయం, నిరాశా, నిస్పృహ, అచేతనత్వమూ అంతా ఎగిరిపోయింది. నూతనో త్రేజం నిండుకుంది. పక్కవలసలోని ‘కామ్రే’ని కలుసుకున్నారు ఆరాత్రి !

\*

\*

\*

తెల్లవారింది. కోళ్లు పెంటమీదబడి కెలుకుతున్నాయి. మెరకలమీద పచ్చగడ్డి దుబ్బులు కొరుకుతున్న పశువులు- దుక్కులు దున్నే ఎడ్లూ....

పోడుమీద జొన్న కంకులు లేత ఎండలో మెరుస్తున్నాయి. కొండలమీంచి నల్లటి మేఘాలు పారిపోతూ.... ఎండపడిన చోట్లల్లా కొండలు ఎరుపెక్కుతున్నాయి.

తులిసొలస బిడ్డిక మంగయ్య ఇంటి ముందు కేంపు ఎస్సయి, జవాన్లూ, సవర్రాజు నిల్చున్నారు. సవర్రాజు- యింటి లోనకిచూసి—

“ఓరె, బిడ్డికి ! రారారా, రారివతలకి....” అని పిల్చాడు.

బిడ్డికోడు రాలేదు. జవాబూ రాలేదు. ఇంటి ముందటి ద్వారానికి కట్టిన తడక తన్నుకొని పిల్లి పరుగెత్తుకొచ్చింది.

“కోడు నాకొడుకెటు పోనాడో ? ” అన్నాడు సవర్రాజు.

ఇరుగూ, పొరుగూ ఎవరూ అలికిడిలేదు. ఆ వీధి చివరన, ఎవడో ముసిలోడున్నాడు. ముంగటి కాళ్లలో మొహం పెట్టుకొని కూర్చున్నాడు. వాడిని పిలిస్తే - వాడు ఉలుకూ, పలుకూ లేకుండా చుట్ట అడ్డపొగేసుకొని, మొహం అటుతిప్పేసి ఊరుకున్నాడు.

“కొండ నాకొడుకులెవులూ అలికిడి లేదు. కోడిపుంజేటయ్యిందో నూడిమిరా. ఇంటిలదూరి...” అన్నాడు ఎస్సయి జవాన్తో !

“కోడి పుంజు కేటి గాబరా ? ఆడూ, ఆడిబాబూ వొట్టుకొత్తాడు. నా బాకీ సంగత్తేల్వయ్యా బాబూ....” అన్నాడు సవర్రాజు ఎస్సయితో !

“నీకు మాత్రం అడ్డేటి ? ఇంటిల దూరి, దొరికిందాన్ని దొబ్బు !” అని చెప్పాడు ఎస్సయి.

సవర్రాజూ, జవానూ యిద్దరూ వేర్వేరు అవసరాలతో గుడిసెలో దూరబోతుంటే, అడ్డపొగేసి కూచున్న ముసిలోడు వచ్చి—

“ఇదేటి బావ్ ? ఎవుల్నేకండా యింటిల దూరుతన్నారు ? తప్పు గాదా ? బిడ్డికోడొచ్చినాడంతే... మంచిదిగాదు మల్ల !” అని అడ్డుకో బోయాడు.

“ఎవుడురీ ముసిలి నా కొడుకు ? ముడుకు లిరగదంతే సరి. ఆ బిడ్డికోడి సంగతి గాదుగానీ, నీ సంగతి జూడురిపుడు...” అని ఫెడెల్ మని ఆ ముసిలోడి ముడుకులమీద బలంగా లాఠీవేసాడు ఎస్సయి !

దెబ్బకి ముడుకులు విరిగినట్లన్నించి, మొర్రోమని మొత్తుకుంటూ ఎస్సయి కాళ్లమీద పడ్డాడు. ఎస్సయి అందిన కాడల్లా బూటు కాళ్లతో వాణ్ణి తన్న సాగాడు.

సవర్రాజూ, జవాన్లూ బిడ్డికోడి ఇంటిలో దూరారు.

ఇల్లు మూల, మూలలా వెదికారు. యేమీ లేదు. దాకలూ, దోకెలూ, తట్టలూ ఋట్టలూ తప్ప. కోళ్ల గూడు ఖాళీగావుంది. కోళ్లు పెంటల మీదకి

ఎప్పుడో వెళ్లిపోయాయి. సవరాజుకి వంటపంచ మూలలో గూన కన్పించింది. అందులో చెయ్యిపెట్టి వెదికితే కర్ర తగిలింది. దాన్ని తీసాడు బయటికి. ఆ కర్రకు ఎర్రటిగుడ్డ చుట్టేసివుంది. గుడ్డ విడదీసాడు. ఎర్ర జెండా! సుత్తి కొడవలి గుర్తులున్న ఎర్రజెండా. కొండ, కొండనీ కదిలించిన ఎర్రజెండా... అది!

సవరాజు దాన్ని తెచ్చి ఎస్సయ్‌కి చూపిస్తూ-

“చూడండి. నా కొడుకులకి యింటిల సోలెడు గింజల్లేవు. ఒక గుడ్డముక్క లేదు. ఒక గిన్నె లేదు. గానీ, నాకొడుకు జాగ్రత్తగా యిదిగీ జెండాని గూనల దాసాడు. అంటే, యీ నా కొడుకులికి యీ జెండా మీద యింకా ప్రేమవున్నదన్న మాట! మళ్లీ, ఈ ఎడవలు జెండాలు బడతా రన్నమాట!” అని అన్నాడు.

ఎస్సయి, ఆ జెండాని అందుకొని, దాన్ని ఎత్తిపట్టుకొని, మరో చేత్తో ముసిలోడిని నిలదెట్టి-

“పడతారు....పడతారు. ఈళ్లు జెండాలుపడితే మీము తుపాకులు పడతాము. పిట్టల్ని కాల్చినట్టుగ కాల్చుతాము. నూడు. ఇదిగో. నీముందరే.. యీ జెండానీ, యీ ముసిలోడినీ కలిపి అగ్గిదెట్టి తగల బెడతాను....!” అని అంటూ, అగ్గిపెట్టె జేబులోంచి తీసాడు.

ముసిలోడు గగ్గోలు పెడుతున్నాడు ప్రాణభయంతో!

ఇంతలో ప్రకయ ఘోష విన్పించింది. మంగయ్య ఇంటిముందరి, పోలీసుల చుట్టూ.... సవరాజుని కలుపుతూ కర్రా, కత్తి, గొడ్డలీ పట్టిన తులిసొలస ప్రజలు నిలబడ్డారు కేక లేస్తూ!

జనంలోంచి మంగయ్య ముందుకొచ్చి, ఎస్సయిమీదకి గొడ్డలెత్తాడు. ఎస్సయి చేతిలోని అగ్గిపెట్టె పడిపోయింది. ఎర్రజెండా వొదిలేసాడు. ముసిలోడు దాన్ని అందుకొని, చేయి ఎత్తి జెండా ఎగరేసి ఏదో అరిచాడు!

“కాస్కొండోరే....కాస్కొండి. ఒరే పోలీసోడా!... మీరు మా వోళ్లని నాశనం జేసారు. మమ్మల్ని జెయిళ్ల దోసారు. మా ఎముక లిరిసారు. మమ్మల్ని కాల్చి సంపారు.

మా భూములు మాకొదిలీసి, మా సంపదలు మా కొదిలీసి, మా మీద పెత్తనాలొదిలీసి పట్నాలు పారిపోయిన యిదిగీ సావుకారి నా కొడుకులికి (సవ్రాజుని యిడ్చుకొచ్చి, చూపుతూ) మళ్లీ ఊత మిచ్చారు మీరు. మీరూ, మీరూ కలిసి మమ్మల్ని నరుకోతలు గోత్తన్నారు. మా బతుకుల్ని దిన, దిన గండం జేత్తన్నారు.

యీ దిన, దిన గండం పోవాల. యిక్కడ్నిండి, యీ ఆడివి నుండి, యీ వొలసల్నిండి, యీ కొండల్నిండి మీ గవర్నెంటూ, మీ తుపాకులూ పోవాల! దురుమారు గప్ప జాతి దుంప నాశనమయిపోవాల... అప్పుడు తప్ప మాకు బతుకులేవు. అంత దాక మీము గొడ్డలి దించము.

ఎందరో సచ్చిపోనారని, ఎన్ని బాధలో అనుబగించినామని... ఎల్లకాలం బెదిరిపోయి వుండిపోతామనుకొన్నావు గావాల! ఇంటి పెద్ద సచ్చిపోతే పోడు సెయ్యడం మానేత్తన్నామేటి? తరాతోలిమి సెయ్యడిం లేదా? ఇదిగిదీ అంతే! మా బతుకులకి పట్టిన చీడల్లాడి మీరు పోయిం దాకా, మా సంగం రాజైమేలేదాకా... పోయినోలు పోయినా, వున్నోల్లి మి దెబ్బలాడతాం. మీరు నేసిన రక్తమండలానికి బదులు... అంతకి మరంతా బదులు తీసుకుంతాము. కాసుకోరా...” అని గొడ్డలెత్తాడు మంగయ్య.

ఆ దెబ్బకి దొరక్కుండా జనం కాళ్లల్లొంచి గూరి తప్పించుకు పారిపోసాగాడు ఎస్సయి.

ఓర్నాయినో! దురుమార్గపు కొడుకో!!- అని పరుగెత్తాడు సవ్రాజు. జవాన్లు అయిపే లేరు. వారిని వెంట దగులుతూ తులిసొలస కదిలింది ఆయుధాలతో!

కొండమీద నీడలులా పడిన మేఘాలను తూర్పు నుండి సూర్య కిరణాలు తరిమేస్తూ... కొండల్ని ఎరుపెక్కిస్తున్నాయి!

